

NOVENA DIVINE MERCY



KO E NŌVENA 'A SR. FOSITINA KI HE MAFU FUNGANI 'ALO'OFA'

Ko e Nōvena ki he Mafu Fungani 'Alo'ofa', na'e fakahinohino'i kiate au 'e Sēsū, na'a' ne fekau'i au ke u hiki ki ha pepa, pea kuopau ke kamata ē lotu mo e faikole 'aki ē Novena'ni, kimu'a 'i he 'Aho Fakamanatu 'o e Faimanava'ofa 'a ia 'oku kamata 'i he Falaite Lelei'.

'Oku lava ke tau fakahoko, pe Lau ē Nōvena'ni 'i ha fa'ahinga taimi pe, te tau lotu ke lau ai. 'Oku manako ē kakai tokolahi ke nau Lau ē Losalio fakataha mo e Nōvena'. Ko ia ai lau ē Losalio 'o hūfekina'aki 'enau ngaahi fiema'u fakatāutaha', kae Lau leva ē Nōvena ia 'o hufaki'i'aki ē fiema'u mo e faka'amu 'a Sēsū ki hono kakai'.

Ko e Folofola tonu 'eni 'a Sēsū 'i hono hiki 'e Sr. Fositina:

'Oku ou fu'u mātū'aki fiema'u 'i he lolotonga ē ngaahi 'aho 'e hiva ko 'eni', ke ke 'omi ai kiate au 'a e ngaahi Laumālie'ki he Matavai 'o 'eku Faimanava'ofa', 'a ia te nau ma'u ai ma'a kinautolu ha mālohi mo ha mo'ui-fo'ou. Tuku kiate kinautolu ke nau 'ilo'i ko e hā pe hā fa'ahinga kalāsia' te nau kole meiate au koe'uhi ko e faingata'a ē fāi-fononga 'i he mo'ui'ni, tautefito ki he 'aho 'o e mate', te u foaki ia ma'a kinautolu.

'I he 'aho takitaha te ke 'omi ai ki hoku Mafu' hā ngaahi Laumālie kehekehe 'o fakatatau ki he 'aho takitaha. Te ke toumu'a pālutu kinautolu 'i he 'Ōseni 'o 'eku Faimanava'ofa', ka hili ia pea te u toki taki leva kinautolu ki he Fale 'o 'eku Tamai'. 'I he 'aho takitaha, te ke kole ma'u ai' pē ki he'eku Tamai' hā ngaahi kalāsia ma'ae ngaahi Laumālie', 'o hūfanga 'i hoku ngaahi mamahi' kae'uma'a 'a 'eku Pekia'.

'I he Tohinoa 'a Sr. Fositina', ne 'asi ai 'ene tali ki he 'Eiki', fekau'aki mo e Nōvena', na'a' ne pehē: Sēsū 'oku 'ikai te u 'ilo'i pe 'e anga fēfē 'a hono fakahoko ē Nōvena'ni? Ko hai 'i he ngaahi laumālie te u 'uluaki 'omi ki ho Mafu mātū'aki 'Alo'ofa'?

Na'e folofola ange leva 'a Sēsū kiate ia 'o pehē,

Te u toki fakahā atu kiate koe 'a e Laumālie ke 'omi ki hoku Mafu 'i he 'aho takitaha.

'AHO 'ULUAKI'



'I he 'aho' ni, te ke 'omi ai kiate au ē kotoa ē Ha'a Tangata' tautefito ki he kakai Angahala'. Te ke hanga 'o toumu'a pālutu kinautolu 'i he 'Ōseni 'o 'eku Faimanava'ofa'. 'I ho'o fai pehē kuo' ke hanga ai 'o fakanonga ai au, koe'uhi ko ha ngaahi Laumālie na'a nau mavahe 'o mole meiate au.

'E Sēsū mātu'aki mohu 'Alo'ofa, ko ho Natula ke ke 'ofa'i mo fakamolemole'i kinautolu. 'Oua te ke 'afio ki he'emaui angahala kā ki he'emaui falala kuo momoi atu ki ho 'Ao mātu'aki Fungani Angalelei'. Tali ange mu'a kinautolu ki he Funga 'o ho Mafu Fungani 'Alo'ofa', pea 'oua na'a' ke tukuange kemau to e mavahe mei ai. 'Oku mau kole 'eni 'o tu'unga 'i ho'o 'ofa', 'a ē na'a' ke fakatahataha'i ai koe moe Tamai mo e Laumālie Mā'oni'oni'.

'E 'Otua Ta'e-tupu mo Ta'e-ngata, tu'unga 'i ho'o Faimanava'ofa' hāngai fofonga mai ā kiate kinautolu hono kātoa, tautefito kiate kinautolu angahala', 'a ē kuo momoi atu ki ho Mafu Fungani 'Alo'ofa' 'o Sēsū'. Tu'unga 'i he'ene mamahi', foaki mai kiate kinautolu' ni 'a ho'o 'ofa-fai-mēsi', koe'uhi kae lava ai ke mau vikia ma'u ai pe 'a ho'o Faimanava'ofa' 'o ta'engata. 'AMENI.

'AHO HONO UA'



'I he 'aho' ni te ke 'omi ai kiate au ē ngaahi Laumālie 'o e kau Pātele mo e kau Mo'ui Fuakava' kātoa. Te ke toumu'a pālutu kinautolu 'i he'eku Faimanava'ofa'. Ko kinautolu 'eni na'a nau 'omi 'a e ivi ke u kātekina ē mamahi he funga Kolosi'. Na'e tu'unga 'iate kinautolu 'a e hoko mai 'eku Faimanava'ofa' ki Māmani'.

'E Sēsū mātu'aki 'Alo'ofa, 'oku meiate koe 'a e lelei kotoa, faka-lahi ange mu'a ho'o kalāsia 'i he tangata mo e fefine kotoa' pe, kuo fakatāpui 'enau mo'ui' ma'ae 'Afio' na ke fai ho'o ngaahi ngāue'. Fakatauange ke nau fai ha ngaahi ngāue 'e tuha mo taau mo ho'o fakamolemole'. Tauange mo kinautolu te nau fakatokanga'i 'a e ngaahi ngāue 'osi-ki-a-velenga' ni, ke nau kau 'i hono vikia ē Tamai 'o e Faimanava'ofa', 'a ē 'oku 'afio 'i Hēvani'.

'E Tamai Ta'engata hangai fofonga mai kiate kinautolu kuo' ke fili ke nau ngāue 'i ho'o ngoue-vaine'; 'a e kau Pātele', mo e kau Mo'ui Fuakava' hono kātoa, tauange ke nau ma'u ha mālohi 'o tu'unga 'i ho'o tāpuaki'. Tu'unga 'i he Mafu mohu 'Alo'ofa' 'o ho 'Alo', foaki ange mu'a ho Ivi faka-ē-'Otua' mo ha poto faka-potopoto hei'ilo na'a nau lava ai 'o tataki si'a fa'ahinga ki he Mo'ui-ma'a mo Mā'oni'oni'. Ko ia ai Tamai, 'i he taha homau le'o' tauange ke mau hiva'aki 'a e Faimanava'ofa' 'a e 'Afio' na 'o ta'engata. 'AMENI.

'AHO HONO TOLU'



'I he 'aho'ni te ke 'omi ai kiate au 'a e ngaahi Laumālie 'o e kakai Angatonu'. Te ke toumu'a pālutu kinautolu 'i he 'Ōseni 'o 'eku Faimanava'ofa'. Ko e ngaahi Laumālie 'eni na'a nau faka-fiemalie'i au 'i he'eku fononga ki Kālevale mo e kolosi'. Ko kinautolu ē ngaahi tulutā fakanonga ki he 'Ōseni 'o e Mamahi'.

'E Sēsū mātu'aki 'Alo'ofa', ko koe 'a e Lata'anga 'o e Faimanava'ofa fua' pē. Na'a' ke foaki lī'oa ma'a kinautolu ho'o kalāsia', ko e me'a'ofa fungani kiate kinautolu Angahala'. Tali ange kinautolu ki he funga ho Mafu Fungani 'Alo'ofa', pea 'oua na'a' ke tukuange kemau to e mavahe mei ai. 'Oku mau kole 'a e ngaahi mālohinga' ni, 'o tu'unga 'i he 'ofa lī'oa 'a e Tamai Hēvani', 'a ē 'oku makatu'unga ai 'a e kakaha mo e mālohi ho'o 'Ofa'.

'E Tamai Ta'engata', hāngai fofonga mai ki he ngaahi Laumālie fai-tonunga mo fakapotopoto' ni. Ko kinautolu na'a nau muimui ofi ki ho 'Alo'. Tu'unga he mamahi ho 'Alo 'Ofeina', foaki mu'a ma'ae ngaahi Laumālie' ni ho'o tāpuaki', pea' ke malu'i ma'u ai' pē kinautolu. Tauange ke 'oua na'a mate 'enau tui, kanau kau fakataha mo e kau 'Āngelo 'o e langi', 'i hono vikia 'a ho'o Faimanava'ofa' 'o ta'engata. 'Ameni.

'AHO HONO FĀ'



'I he 'aho'ni te ke 'omi kiate au ē ngaahi Laumālie 'o kinautolu 'oku te'eki ke nau tui ki he 'Otua', kae'uma'a 'a kinautolu 'oku te'eki kenau tui kiate au. 'Oku ou fakakaukau loto atu kiate kinautolu 'i he taimi lahi, tautefito ki he taimi na'e fakamamahi'i ai au'. Ko honau iku'anga' na'e hoko ko e faka-fiemālie kiate au. Pālutu kinautolu 'i he 'Ōseni 'o 'eku Faimanava'ofa'.

Sēsū mātu'aki mohu 'Alo'ofa, ko koe' pē 'a e Maama 'o Māmani'. Tataki atu mu'a ki he funga ho Mafu Fungani 'Alo'ofa' 'a kinautolu 'oku te'eki kenau 'ilo'i mo tui ki he 'Afio'na. Tuku kiate kinautolu ē maama ho kalāsia pea' ke nau maamangia ai. Tauange kenau kau mo kinautolu 'i hono vikia ho'o Faimanava'ofa', pea 'oua na'a' ke tuku kinautolu ke nau mavahe mei ho Mafu Fungani 'Alo'ofa'.

'E Tamai Ta'engata hāngai fofonga mai ki he ngaahi Laumālie 'o kinautolu 'oku te'eki ke tui mo falala ki ho 'Alo', kā kuo'osi fakakau kinautolu ki he Mafu Fungani 'Alo'ofa 'o Sēsū'. Tataki atu kinautolu 'i he Maama 'o e Kōsipeli'. Ko e ngaahi Laumālie' ni 'oku 'ikai ke nau ilo'i, ko e fiefia mo'oni' 'e ma'u' pē ia 'i he 'ofa kiate koe. Fakatauange ke kau ē ngaahi Laumālie' ni 'i hono vikia 'a e Faimanava'ofa 'a e 'Afio' na 'o ta'engata. 'Āmeni.

'AHO HONO NIMA



Ko e 'aho' ni te ke 'omi kiate au e ngaahi Laumālie 'o kinautolu na'e fakamavahe'i pe tu'usi mei hoku Siasi'. Te ke toumu'a pālutu kinautolu 'i he 'Ōseni 'o 'eku faimanava'ofa'. 'I he lolotonga hoku fakamamahii' na'e kau e kakai' ni 'i hono tā-tāmate'i au'. Na'e 'ikai kenau ilo'i 'oku nau fakatanga'i au fakataha mo hoku Siasi'. Kā 'i he'enau foki mai 'o taha mo e Siasi' 'e to e mo'ui ai hoku ngaahi kafo'. 'I he'ene pehē' ko e founga pe 'eni te nau fakanonga ai si'oku ngaahi mamahi'.

'E Sēsū mātu'aki 'Alo'ofa, ko e lelei' kotoa 'oku 'ā'au, pea he 'ikai te ke tuku 'a kinautolu 'oku kumi kiate koe' kenau tuenoa he fakapo'uli', kā teke foaki ma'u' pē 'a e maama kenau maamangia ai. Tali ange mu'a ki ho Mafu Fungani 'Alo'ofa' 'a e ngaahi Laumālie' ni, 'a ē ne fakamavahe'i pe tu'usi mei' ho Siasi'. Tataki ange kinautolu 'aki ho'o Maama', pea kenau taha ai' pē mo ho'o Siasi', pea 'oua teke tuku kenau toe mavahe mei ho Mafu 'Ofa'. Ngaahi ange kinautolu ke mau kau fakataha 'i hono vikia ho'o Faimanavaofa'.

'E Tamai Ta'engata, hangai fofonga ange mu'a ki he ngaahi Laumālie 'o kinautolu na'e tu'usi mei he Siasi ho 'Alo 'Ofeina', tautefito kiate kinautolu na'a nau fakata'e'aonga'i ho'o tāpuaki' mo ngāue-hala'aki ho'o Kalāsia'. 'Oua Tamai te ke 'Afio ki he'enau tō-nounou, kā ki he 'ofa ho 'Alo 'Ofeina ko Sēsū', tauange kenau kau mo ofi ai pē ki ho Mafu mātu'aki 'Alo'ofa'. 'E Tamai ngaahi mu'a kinautolu ke mau kau fakataha 'i hono vikia ho'o faimanava'ofa' 'o ta'engata. 'AMENI.

'AHO HONO ONO'



'I he 'aho' ni te ke 'omi kiate au 'a e ngaahi Laumālie 'oku Anga-vaivai mo Angamalū', kae'uma'ā 'a e ngaahi Laumālie 'o e Fanau valevale'. Te ke toumu'a pālutu kinautolu 'i he Moana 'o 'eku Faimanava'ofa', he ko e ngaahi Laumālie' ni 'oku ofi-taha ki hoku Mafu'ofa'.

Na'a nau fakaivia au he taimi hoku fakamamahii', hē na'a' ku sio atu 'oku nau hangē ha kau 'Āngelo' 'i Māmani. Na'a nau lotu he taimi kātoa' pē 'i hoku 'Ōlita' toputapu. Na'a' ku lilingi kiate kinautolu e kotoa 'eku kalāsia', he ko e Angavaivai' pē, mo e Angamalū' 'e lava ai hā tokotaha 'o ma'u 'eku kalāsia'. Ko hoku lata'anga' pē 'a e ngaahi Laumālie Angavaivai mo Angamalu'.

'E Sēsū mātu'aki 'Alo'ofa na'a' ke folofola mai 'o pehē:

"Ako meiate au, he 'oku ou Anga-vaivai mo Anga-malū 'i he Loto'".

Taliange mu'a ki ho Mafu Fungani 'Alo'ofa' 'a e ngaahi Laumālie 'o kinautolu 'oku Angavaivai mo Angamalū' kae'uma'ā 'a e ngaahi Laumālie 'o e si'i fānu valevale'.

'Eiki ko e ngaahi Laumālie 'eni na'a nau teke 'a Hēvani ki he langi taukakapā, pea

ko e ngaahi pele tu'u kano'i mata kinautolu 'a e Tamai Hēvani'. Ko 'enau to'onga-mo'ui 'oku hoko ko e kakala manongi pea 'alaha ki he Taloni 'o e 'Otua ko e Tamai', pea 'oku' ne mātu'aki hōifua ki ai. Ko e ngaahi Laumālie' ni, 'Eiki Sēsū kuo 'i ai honau nofo'anga 'i ho Mafu Fungani 'Alo'ofa', pea 'oku nau hiva ma'u'aki ai pē 'a e 'Ofa' mo e Fa'a-faka-molemole'.

'E Tamai Ta'engata hangai fofonga hifo ki he ngaahi Laumālie Angavaivai mo Angamalū' ni, kae'uma'a 'a e ngaahi Laumālie 'o e Fānau valevale', 'a ē kuo fakanofu ki he Mafu Fungani 'Alo'ofa 'o Sēsū'. Ko e ngaahi Laumālie' ni kuo nau hoko ko e Tā sīpinga ki ho 'Alo 'Ofeina ko Sēsū'.

Ko honau faka'ofa'oku 'alaha hake mei Māmani ki ho Taloni'. Tamai Faimanava'ofa' ko e tupu'anga 'o e lelei kotoa'pē, 'oku ou kole kiate koe, 'o tu'unga 'i he 'ofa kuo fai 'e he ngaahi Laumālie' ni, tapuaki'i kinautolu, pea tuku ke kalanga 'a Māmani katoa 'o nau hiva'aki mo fakamālō'ia'i ai pē ho Mafu Fungani 'Alo'ofa 'o ta'engata. 'AMENI.

'AHO HONO FITU'



Ko e 'aho' ni te ke 'omi kiate au ē Laumālie 'o kinautolu na'a nau faka'apa'apa'i mo fakakolōlia'i 'a 'eku 'ofa Faimēsi'. Te ke toumu'a pālutu kinautolu 'i he 'Ōseni 'o 'eku Faimanava'ofa'. Ko e ngaahi Laumālie 'eni na'a nau Loto-mamahi he taimi na'e fakamamahi'i ai au'.

Ko honau Mamahi', na'e ongo pea uhu ki hoku loto'i Loto'. Ko kinautolu 'a e Sino-hā-mai 'a hoku Mafu Fungani 'Alo'ofa'. Ko e ngaahi Laumālie' ni tenau ulu 'o hangē ha Maama' 'i he hili 'enau mate'. 'E 'ikai 'aupito ke tuku ha taha 'iate kinautolu ki he afi 'o Heli', he ko au te u malu'i kinautolu he 'aho 'o 'enau mate'.

'E Sēsū mātu'aki Finangalo'ofa' ko 'ofa 'ata'ata' pē 'a e Afio' na, tali ange mu'a ki ho Mafu Faimanava'ofa' 'a e ngaahi Laumālie 'o kinautolu na'a nau vikia mo fakakolōlia'i ho Fungani 'Alo'ofa. Ko e ngaahi Laumālie' ni 'oku fakaivia kinautolu 'o tu'unga 'i he ivi mo e mālohi 'o e 'Afio' na. 'I he mata 'o e mate' mo e faingata'a', na'e laka fielaka pē 'a e ngaahi Laumālie' ni kiate koe mo ho'o Faimanava'ofa'.

Ko e ngaahi Laumālie' ni kuo nau uma-taha mo Sēsū 'i hono tokonia e Ha'a tangata'. 'E 'ikai 'aupito teke tuku e ngaahi Laumālie' ni ke tuenoa pē kau 'i ho'o fakamaau fakamanavahē', kā koupau pē ke ke foaki ma'a kinautolu 'a e fiemālie' 'i he Maama kaha'u'.

'E Tamai Ta'engata, hangai fofonga hifo mu'a ki he ngaahi Laumālie' ni, 'a ē na'a nau vikia 'a ho'o Faimanava'ofa'. 'Oku mau taha ai 'i he Mafu Fungani 'Alo'ofa 'o Sēsū. Ko e ngaahi Laumālie' ni foki Tamai kuo nau hoko ko ha kau fakamo'oni kakato ki ho'o "Ongoongo Lelei". Ko honau to'ukupu'inima' kuo kakato ai ē ngaahi ngāue Faimanava'ofa', na'a' mo honau Loto', kuo fonu mo ia foki 'i he fiefia', 'a ē 'oku nau hiva ma'u'aki ai pē ki ho Mafu Faimanava'ofa'. 'Oku mau kole Tamai ke ke fakahā ho'o 'ofa kiate kinautolu 'o tu'unga 'i he falala mo e 'amanaki na'a nau fai'aki kiate koe'. Tauange ke fakahoko 'iate kinautolu 'a e palōmesi na'e fai 'e Sēsū 'i he'ene folofola na'e pehē:

Te u malu'i 'a e ngaahi Laumālie na'a nau faka'apa'apa'i mo fakakolōlia'i au' 'i he Maama ko 'eni, kae'uma'ā 'a e 'aho 'o 'enau mate', 'Ameni.

'AHO HONO VALU'



'I he 'aho' ni te ke 'omi ai kiate au 'a e Laumālie 'o kinautolu nē to e fakaloloa 'enau nofo 'i Pulekatolio'. Te ke toumu'a pālutu kinautolu 'i he loloto 'a 'eku 'Ofa'. Te u tuku ke aafu atu hoku ta'ata'a' ke hoko ko ha fakafiemālie mo e fakanonga kiate kinautolu. 'Oku ou kei 'ofa'i pe 'a e ngaahi Laumālie' ni pea 'oku 'i ho mafai' ke ke fakafiemalie'i mo tokoni'i kinautolu. Tu'unga 'i he tui ho Siasī', foaki hake ma'a kinautolu ha ngaahi ngāue lelei ke totongi'aki 'enau ngaahi angahala'. 'Oku ou faka'amua ange mai na'a' ke 'ilo'i mo ongo'i ē faingata'a'ia 'oku tofanga ai 'a e ngaahi Laumālie' ni, he kapau na'a' ke 'ilo'i teke foaki ma'u pe ma'a kinautolu ha ngaahi ngāue lelei ke fakamolemole'i'aki 'enau angahala'.

'E Sēsū mātū'aki 'Alo'ofa', na'a' ke folofola mai 'o pehē: 'Oku ou fu'u mātū'aki fiema'u 'a e Faimanava'ofa', ko ia ai 'oku ou lele mai 'o momoi hake ki ho Mafu Fungani 'Alo'ofa', 'a e ngaahi Laumālie 'o kinautolu 'i Pulekatolio'. Ko e ngaahi laumālie ia 'oku' ke 'ofa'i'. Kā ko hai 'iate kinautolu 'e hao mei ho'o Fakamaau Totonu? Ko ia ai 'e 'Eiki, taunge mo e aafu mai 'a ho Ta'ata'a' mo e Vai na'e tafe mei ho Mafu'ofa', ke ne tamate'i 'a e afi 'o e faka'auha', Tauange ke hoko ai 'a Pulekatolio ko ha feitu'u 'e fai mei ai 'a hono vikia mo fakamālō'ia'i 'a e 'Afio na.

'E Tamai Ta'engata hangai fofonga mai mu'a ki he ngaahi Laumālie 'oku nau faingata'a'ia 'i Pulekatolio' 'a ē kuo'osi fakakau ki he Mafu Fungani 'Alo'ofa 'o Sēsū'. 'Oku ou kole kiate koe 'o tu'unga 'i he mamahi mo e pekia 'o ho 'Alo', fakahā ange mu'a 'a hono Mafu Fungani 'Alo'ofa' ki he ngaahi Laumālie ko ē 'oku nau nofo mo 'amanaki ki ho'o malu'i'.

'E Tamai', 'oua te ke 'afio ki he'enau ngaahi angahala' kā ki he ngaahi kafo 'o ho 'Alo 'Ofeina ko Sēsū', 'a ia 'oku mau kei tui fakapapau ai 'e 'ikai ke to e 'i ai ha ngata'anga ho'o 'ofa' mo ho'o Angalelei'. 'AMENI.

'AHO HONO HIVA'



'I he 'aho' ni te ke 'omi ai kiate au 'a e Laumālie 'o kinautolu 'oku veiveiua mo vaivai 'enau tui kiate au'. (Ko e kakai 'eni 'oku 'ikai ke fu'u pau' pē te nau kau ki fē.) Ko e ngaahi Laumālie 'eni ne 'ikai ke nau tali 'eku fakaafe', koe'uhi ko 'enau veiveiua' mo hinga ngofua'. Te ke toumu'a pālutu kinautolu 'i he loloto 'o 'eku Faimanava'ofa'. Ko e ngaahi Laumālie' ni na'a nau fakalavea'i hoku Mafu', 'o fu'u mātu'aki mamahi ange fau.

Na'e mamahifu'u 'a hoku Laumālie 'o hangē ka mate' i 'Oliveto, koe'uhi ko e ngaahi Laumālie' ni, pea makatu'unga ai 'eku kalanga ki he Tamai 'o pehē: 'E Tamai kapau ko ho Finangalo' ke to'o 'a e Ipu' ni meiate au, pea 'oua na'a fai ki hoku Loto' kae fai pē ki ho Finangalo'. Ko e 'amanaki'anga faka'osi 'o e ngaahi Laumālie' ni ko 'enau kolea mo hola ki he'eku Faimanava'ofa'.

'E Sēsū Finangalo'ofa, ko koe pē 'oku kānokato ai 'a e 'ofa'. 'Oku ou momoi hake' ni ki ho Mafu Fungani 'Alo'ofa' 'a e ngaahi Laumālie veiveiua' ni, ke ke fai mei langi' na si'o-nau fakakakato. Tauange mo e mofi ho'o 'ofa', ke ne hanga ai 'o faka'auha 'a e kinoha'a mo e fulikivanu 'a e ngaahi Laumālie' ni, kae lava ke nau to e ulo 'o hangē ha ngaahi Maama', pea ke nau talaki atu 'a ho'o Faimanava'ofa.

'E Sēsū mohu 'Alo'ofa, fakatauange mo e māfimafi ho'o Faimanava'ofa' ke ne tataki atu ai 'a e ngaahi Laumālie' ni ki he momona mo e Uho 'a ho'o 'ofa', pea ke foaki ma'a kinautolu 'a e me'a'ofa ko ē ko e 'OFA, he 'oku 'a'au 'a e māfimafi' mo e mālohi kotoa.

'E Tamai Ta'engata, hangai fofonga mai mu'a ki he ngaahi Laumālie' ni 'a ē kuo ma'u atu ma'ae Mafu Fungani 'Alo'ofa' 'o Sēsū. 'Oku ou kolea ho'o Faimanava'ofa' 'o tu'unga 'i he mamahi 'o Sēsū' ke hoko mu'a ia ko ha faka-hōifua ki he 'Afio' na, pea 'i he'ene pehē taunge ke lave monū ai mo e ngaahi Laumālie' ni 'i he fiemālie', pea ke nau talaki ma'u ai pē 'a ho'o Faimanava'ofa'. 'AMENI.

KO E 'EUKALISIA' 'A HOTAU IVI'



'I he 'aho Tu'apulelulu', 'i he taimi na'a'ku hū ai ki hoku Loki'. Na'a'ku fakatokanga'i 'i 'olunga 'iate au 'a e Sino 'o Sēsū: 'a ē 'oku 'afio fakalilo 'i he 'ata 'o e paane'. Na'e huhulu mai mei ai (paane) ha maama lahi mo faka'ofa'ofa, pea onгона mai ha le'o 'o pehē:

**'Oku 'i he pāne' ni 'a ho Ivi', mo ho'o Mālohi',
te u malu'i ma'u' pē koe.**

'I he hili 'eni', na'e pulia atu leva 'a e visone' ni. Na'a'ku ongo'i leva ha fu'u mālohi makehe 'i hoku loto' kae'uma'a hoku Laumālie'. Na'a'ku ma'u ha maama mo e mahino lahi 'a ē 'oku makatu'unga ai 'a 'etau hanga 'o fakahoko 'a e finangalo 'o e 'Otua'. (II, # 616)

'Oku ou 'Atolāsio kiate koe 'Eiki 'Otua ko hoku tupu'anga. 'oku' ke 'afio fakalilolilo 'i he Sākalameta 'o e 'Eukalisia'. 'Oku ou fakamālō'ia'i koe, ki he ngaahi ngāue kotoa 'a ho'o to'ukupu'i-nima Māfimafi', 'a ē kuo fakahāhā ai 'a e kotoa 'o ho poto', Lelei', mo ho'o Faimanava'ofa'. Ko e Māfimafi ho'o fakatupu', 'oku' ne kāpui 'o fakakakato 'a e funga 'o Māmani'. Neongo 'oku' ke 'asi fakapuli mai 'i ho'o ngaahi me'a-fakatupu', kā 'oku' 'ikai ke puli ia mei hoku fofonga', kā 'oku' ne fakamaama 'eku tui ki ho'o 'Afio'. 'I he'ene pehē, 'oku' hanga ai 'e hoku Laumālie 'a ē na'a'ke fakatupu' 'o fakatokanga'i 'a hono tupu'anga; 'A e 'Afio' na koe 'Otua mā'olunga 'a ē 'oku' ta'e-fie-tūkua ai 'eku fakamālō mo 'eku fakafeta'i'. 'E hoku 'Otua, ko e tupu'anga koe 'o e me'a kotoa kuo fakatupu ki he funga 'o Māmani'. Ko ho'o Angalelei', kuo' ke langa'ia ai 'iate au 'a e 'ofa ki ho'o 'Afio'. Ko

ho'o faimanava'ofa', kuo'ne holoki 'a e 'ā-vahevahe na'a'ne fakangata 'a e Tupu'anga' (Creator) mei he'ene ngaahi Me'a-fakatupu' (created beings). 'I he'eku 'ilo'i mo e 'ofa'i 'a e 'Afio' na, 'oku malingi mai mei ai 'a e me'a kotoa 'oku feima'u 'e hoku Laumālie'. Kuo'ke hanga ai 'o faka-fiemālie'i 'a hoku Loto', 'aki 'a ho'o 'Ofa' 'o u ma'u ai 'a e mo'ui ta'engata'.

'E 'Otua fungani mā'olunga, 'oku 'ikai ke toe 'i ai ha me'a'ofa 'i Māmani 'e fakatatau mo e 'Afio' na. Hā'ele mai 'o fā'o-fale 'iate au, ko e taha 'o ho'o ngaahi Me'a-fakatupu'. Tu'unga 'i he'eta taha', kuo 'ikai ai ke lava 'e he poto faka-ē-tangata 'o fakamatala'i' pe mahino'i 'a 'eta feohi' ngata pē 'i hota Laumālie'. Ko ia ai 'oku 'ikai ke lava 'e ha taha ia 'o mahino'i 'a e ngaahi me'a na'a' ta talanoa ki ai', he ko 'eta fakapulipuli pē ia 'a kitaua, pea 'oku 'ikai ma'ae kakai' ke nau 'ilo'i, na'a mo e kau 'Āngelo' 'oku 'ikai ko ha'a nautolu ia ke nau 'eke, pē faka-fehu'i.

Ko e ngaahi 'ūni me'a' ni ko e ngaahi fakapulipuli pē ia 'o e Faimanava'ofa' 'a ia ko au' pē mo Sēsū 'oku 'ilo ki ai, he ko e Misiteli ia 'o e Faimanava'ofa'. Tu'unga 'i he ta'e-faka-ngatangata 'a ho'o Faimanava'ofa', 'oku ou 'Atolāsio ai kiate koe 'aki 'a hoku Loto' mo 'eku Mo'ui' kotoa. Neongo ko 'eku lotu' ni 'oku si'isi'i mo vaivai, ka 'oku ou ongo'i feimālie pē he 'oku 'ilo'i pē mei langi' na 'a 'eku fakahōifua kiate koe'. (VI, # 1692)

LOTU MOMOI HAKE'

'E 'Otua ko 'emau Tamai Faimanava'ofa, tu'unga 'i ho 'Alo ko Sēsū Kilisitō', na'a' ke fakahā'i ai 'a ho'o 'Ofa', pea na'a'ne lilingi ia 'iate kimautolu 'o fakafou mai 'i he Laumālie Mā'oni'oni', ko homau fakanonga.

'Oku mau momoi kiate koe he 'aho' ni 'a e taumu'a mo e iku'anga 'o Māmani katoa, kae'umaā 'a e iku'anga 'o e tangata mo e fefine kotoa' pe.

Fakatafoki mai 'a e kakai angahala', fakamo'ui homau ngaahi vaivai, ma'u mo pule'i 'a e Tēvolo' mo 'ene ngaahi ngāue', pea ke foaki ki he kakai kotoa' pe ke nau lave monū mo a'usia 'a ho'o Faimanava'ofa'.

Tu'unga 'iate koe, ko e Taha-Tolu-Tapu', fakatauange mo e kakai kotoa pe, ke nau hanga-taha kiate koe, ko honau 'Amanaki'anga.

'E 'Otua ta'engata, tu'unga 'i he Mamahi mo e Toetu'u ho 'Alo':

'Alo'ofa mai kiate kimautolu, pea mo Māmani katoa. **AMENI.**